

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē
॥ *ēkōnaviṃśatyadhikaśatatamaḥ*
sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ *ēkōnaviṃśatyadhikaśatatamaḥ* *sargaḥ* ॥

anasūyādēśēna sītāyāstatpradattānām divyavastrābhūṣaṇānām
dhāraṇam kṛtvā śrīrāmasya pārśvē gamanaṃ śrīrāmādīnām
rātrāvāśramē sthitvā prātaranyatra gantumṛṣibhyō'nujñāyā
grahaṇam

anasūyā tu dharmajñā
śrutvā tāṃ mahatīm kathām |
paryaśvajata bāhubhyām
śirasyāghrāya maithilīm || 2.119.1 ||

vyaktākṣarapadaṃ citraṃ
bhāṣitaṃ madhuraṃ tvayā |
yathā svayaṃvaram vṛttaṃ
tat sarvaṃ ca śrutaṃ mayā || 2.119.2 ||

ramēyaṃ kathayā tē tu
ḍṛḍhaṃ madhurabhāṣiṇi |
ravirastaṃ gataḥ śrīmā -
nupōhya rajanī śubhām || 2.119.3 ||

divasaṃ parikīrṇānā -
 māhārārthaṃ patattriṇām |
 sandhyākālē nilīnānāṃ
 nidrārthaṃ śrūyatē dhvaniḥ || 2.119.4 ||

ētē cāpyabhiṣēkārdrā
 munayaḥ kalaśōdyatāḥ |
 sahitā upavartantē
 salilāplutavalkalāḥ || 2.119.5 ||

agnihōtrē ca ṛṣiṇā
 hutē ca vidhipūrvakam |
 kapōtāṅgāruṇō dhūmō
 dṛśyatē pavanōddhataḥ || 2.119.6 ||

alpavarṇā hi taravō
 ghanībhūtāḥ samantataḥ |
 viprakṛṣṭēndriyē dēśē
 na prakāśanti vai diśaḥ || 2.119.7 ||

rajanīcarasattvāni
 pracaranti samantataḥ |
 tapōvanamṛgā hyētē
 vēditīrthēṣu sératē || 2.119.8 ||

sampravṛttā niśā sītē
 nakṣatrasamalaṅkṛtā |
 jyōtsnāprāvaraṇaścandrō
 dṛśyatē'bhyuditō'mbarē || 2.119.9 ||

gamyatāmanujānāmi
 rāmasyānucarī bhava |
 kathayantyā hi madhuraṃ
 tvayāhamapi tōṣitā || 2.119.10 ||

alaṅkuru ca tāvat tvam
 pratyakṣam mama maithili |
 prītiṃ janaya mē vatsē
 divyālaṅkāraśōbhinī || 2.119.11 ||

sā tadā samalaṅkṛtya
 sītā surasutōpamā |
 praṇamya śirasā pādau
 rāmaṃ tvabhimukhī yayau || 2.119.12 ||

tathā tu bhūṣitāṃ sītāṃ
 dadarśa vadatāṃ varaḥ |
 rāghavaḥ prītidānēna
 tapasvinyā jaharṣa ca || 2.119.13 ||

nyavēdayat tataḥ sarvaṃ
 sītā rāmāya maithilī |
 prītidānaṃ tapasvinyā
 vasanābharaṇasrajām || 2.119.14 ||

prahr̥ṣtastvabhavad rāmō
 lakṣmaṇaśca mahārathaḥ |
 maithilyāḥ satkriyāṃ dr̥ṣtvā
 mānuṣēṣu sudurlabhām || 2.119.15 ||

tataḥ sa śarvarīm prītaḥ
 puṇyāṃ śaśinibhānanām |
 arcitastāpasaiḥ sarvai -
 ruvāsa raghunandanaḥ || 2.119.16 ||

tasyāṃ rātryāṃ vyatītāyā -
 mabhiṣicya hatāgnikān |
 āṛcchētāṃ naravyāghrau
 tāpasān vanagōcarān || 2.119.17 ||

tāvūcustē vanacarā -
 stāpasā dharmacāriṇaḥ |
 vanasya tasya sañcāraṃ
 rākṣasaiḥ samabhiplutam || 2.119.18 ||

rakṣāṃsi puruṣādāni
 nānārūpāṇi rāghava |
 vasantyasmin mahāraṇyē
 vyālāśca rudhirāśanāḥ || 2.119.19 ||

ucchiṣṭaṃ vā pramattaṃ vā
 tāpasaṃ brahmacāriṇam |
 adantyasmin mahāraṇyē
 tān nivāraya rāghava || 2.119.20 ||

ēṣa panthā maharṣiṇām
 phalānyāharatām vanē |
 anēna tu vanaṃ durgaṃ
 gantuṃ rāghava tē kṣamam || 2.119.21 ||

itīritaḥ prāñjalibhistapasvibhi -

rdvijaiḥ kṛtasvastyayanaḥ parantapaḥ |

vanaṃ sabhāryaḥ pravivēśa rāghavaḥ

salakṣmaṇaḥ sūrya ivābhramaṇḍalam || 2.119.22 ||

|| ityārṣē śrīmadrāmāyaṇē vālmīkiyē ādikāvye

ayōdhyākāṇḍē ēkōnaviṣṭatyadhikaśatatamaḥ sargaḥ ||